



Il-Papa Franġisku jistieden lilna lkoll matul dan ix-xahar, biex ningħaqdu flimkien u nitolbu sabiex in-networks u l-mezzi ta' komunikazzjoni soċjali jaħdmu favur l-inklużjoni li tirrispetta d-differenzi tal-oħrajn.

Qari: Mill-messaġġ ta' Papa Franġisk għall-Jum Dinji tal-Komunikazzjonijiet Soċjali (2014)

Il-medja jistgħu jgħinu biex aħna nħossuna aktar qrib xulxin; biex inħossu sens imġedded tal-għaqda bħala familja umana li tirsisti għas-solidarjetà u l-impenn serju lejn ħajja aktar dinjituża. Il-komunikazzjoni tajba tgħinna nkunu eqreb ta' xulxin u nsiru nafu aħjar lil xulxin, inkunu aktar magħqudin. Il-ħitan li jifirdu jistgħu jingħelbu biss jekk inkunu lesti li nisimgħu lil xulxin u nitgħallmu minn xulxin. Għandna bżonn nirrangaw id-differenzi ta' bejnietna b'forom diversi ta' djalogu li jgħinuna nikbru fil-mod ta' kif nifmu u nirrispettaw lil xulxin. Il-kultura tal-laqqgħa titlob minna li nkunu disposti mhux biss li nagħtu imma wkoll li nirċievu mingħand l-oħrajn. Il-meżzi tal-komunikazzjoni jistgħu jgħinuna f'dan, partikolarment illum, meta x-xibka tal-komunikazzjoni umana laħqet żviluppi li ma jitwemmnu. L-internet l-aktar li jista' joffri possibiltajiet akbar ta' laqqgħa u solidarjetà bejn kulhadd. Din hi haġa tajba u rigal mingħand Alla.

Iżda jeżistu wkoll aspetti problematiċi: l-informazzjoni hi ferm aktar veloċi mill-ħiliet ta' riflessjoni u ġudizzju tagħna u ma tippermettix analiżi meqjusa u korretta. Il-varjetà ta' opinjonijiet li nisimgħu nistgħu nqisuha bħala rikkezza, imma hu possibbli wkoll li ningħalqu fi sfera ta' informazzjoni li taqbel biss ma dak li nistennew aħna u mal-ideat tagħna, jew ma' interessi politiċi u ekonomiċi determinati.

Mulej, qed ngħixu f'dinja fejn il-ħajja hi tant mgħaġġla

li m'għandniex ċans nieqfu ftit bil-kalma

u noqogħdu nieħdu gost bil-kumpanija ta' xulxin.

Donnu hemm bżonn li nerġgħu nitgħallmu kif nikkomunikaw ma' xulxin.

Kemm għandna x'nitgħallmu minnek, Mulej Ġesù!

Meta int kont tgħix fid-dinja,

int urejtna biċ-ċar kif għandna nikkomunikaw mal-oħrajn.

Int kont tkellem lil kulhadd, anke lil-lebbużi,

li kienu fost l-aktar imwarrba fis-soċjetà ta' żmienek.

Kont tisma' lil kulhadd u kont tkun attent għal dak li qed jigri madwarek,
bħal meta staqsejt min misslek il-libsa
meta kont imdawwar b'ħafna nies.
Kont tisma' lil kull min kien idur lej, sew jekk Lhudi u anke jekk mhux,
u kont tfejjaq lil min ikun marid.
U aħna Mulej? Kif nikkomunikaw?
Bit-teknoloġija moderna saret aktar faċli li nikkomunikaw
ma' min qiegħed 'il bogħod minna,
u b'hekk, permezz tal-komunikazzjoni soċjali,
aħna nistgħu nħossuna aktar qrib xulxin.
Iżda nistgħu wkoll nużaw ħażin din it-teknoloġija.
Kemm naraw nies maqtugħin għalihom weħedhom,
rashom mgħaddsa fit-tablet jew fil-mobile?
U aħna, kemm nagħtu kas tassew ta' dawk ta' madwarna?
Għalhekk, matul dan ix-xahar, il-Papa Franġisku qed jistedinna
sabiex nikkomunikaw ma' kulhadd, u ma nħallu lil ħadd barra.
Hu qed jigbdilna l-attenzjoni sabiex,
permezz tan-networks u l-mezzi ta' komunikazzjoni soċjali,
naħdmu favur l-inklużjoni u nirrispettaw id-differenzi tal-oħrajn.
Mulej, għinna ħalli nindunaw kemm hu importanti
li ma ninqatgħux għalina nfusna,
ħalli naħsbu fl-oħrajn u ngħinu lil xulxin,
sabiex inkunu xhieda tiegħek fid-dinja tal-lum.

KANT

Qari: *Mill-messaġġ ta' Papa Franġisk għall-Jum Dinji tal-Komunikazzjonijiet Soċjali (2014)*

L-ambjent tal-komunikazzjoni jista' jgħinna nikbru jew, bil-maqlub, jiddiżorjentana. Ix-xewqa li nidhlu f'kuntatt diġitali jista' jwassal biex aħna niżolaw ruħna mill-proxxmu, minn min qiegħed qrib tagħna. Mingħajr ma ninsew li, min għal raġunijiet varji m'għandux aċċess għal dawn il-mezzi, jirriskja li jibqa' eskluż..... Kif, allura, il-komunikazzjoni tista' tkun ta' servizz għal kultura ta' laqgħa awtentika? U għalina, dixxipli tal-Mulej, xi jfisser li niltaqgħu ma' persuna skont l-Evanġelju? Kif inhu possibbli, minkejja l-limitazzjonijiet kollha tagħna u dnubietna, inkunu qrib tal-oħrajn? Dawn il-mistoqsijiet jingabru kollha f'dik li jum wieħed l-iskriba għamel lil

Ġesù: «Min hu l-proxxmu tiegħi?» (Luqa 10, 29). Din il-mistoqsija tgħinna nifhmu l-komunikazzjoni f'termini ta' "li nkunu qrib tal-oħrajn". Nistgħu nispjegawha hekk: kif timmanifesta ruħha "li tkun qrib tal-oħrajn" fl-użu tal-mezzi tal-komunikazzjoni u fl-ambjent il-ġdid maħluq mit-teknoloġiji diġitali? Insib twegiba fil-parabbola tas-Sammaritan it-Tajjeb. Fil-fatt, min jikkomunika, jersaq qrib. U s-Sammaritan mhux biss jersaq qrib, imma jieħu r-responsabbiltà ta' dak ir-raġel li kien nofsu mejjet mitluq fil-ġenb tat-triq. Ġesù jaqleb il-perspettiva ta' taħt fuq: mhux biss irrid nagħraf lill-proxxmu bħala wieħed bħali, imma bil-ħiliet tiegħi insir bħalu. Li tikkomunika jfisser għalhekk li ssir konxju li int iben jew bint Alla. Inħobb niddeskrivi din is-setgħa tal-komunikazzjoni bħala "is-setgħa li tkun qrib tal-oħrajn".

Mulej, għalkemm il-Papa Franġisku qal li l-internet hu "ħaġa tajba u rigal mingħand Alla", hu wkoll iwiddibna biex ma nużawx il-mezzi ta' komunikazzjoni soċjali b'mod ħażin. Mulej, kif qalilna l-Papa stess: "Illum aħna qegħdin f'riskju li l-medja jikkundizzjonawna tant li jgēgħluna ninsew il-proxxmu veru tagħna. Mhux biżżejjed li nterruq t-toroq diġitali, jiġifieri li sempliċiment inkunu f'kuntatt: jeħtieġ li l-kuntatt ikun akkumpanjat minn laqgħa vera". Hu jkompli jgħidilna li "Bħala wlied Alla aħna msejħin nikkomunikaw ma' kulħadd, bla ma nħallu lil ħadd barra". Mulej, nitlobuk biex tgħinna ħalli nagħmlu użu tajjeb tal-komunikazzjoni soċjali. Għinna nindunaw bil-wegġhat li wieħed ikun qed juri f'dawn il-mezzi, ħalli aħna nkunu pronti biex nagħtu l-għajnuna, biex noffru kliem ta' faraġ u ta' sosten. Għinna ħalli nqisu sewwa dak li se ngħidu qabel ma nsemmgħu leħinna fuq il-mezzi tal-komunikazzjoni soċjali, ħalli ma ngibux firda u lanqas inwegġgħu lil ħaddieħor bi kliemna. Agħtina kuaġġ Mulej biex inkunu qrib il-proxxmu tagħna, minkejja li qegħdin 'il bogħod minn xulxin. Fuq kollox, agħmel Mulej li aħna nxerrdu messaġġ ta' paċi, sliem u għaqda biex b'hekk inwasslu l-kelma tiegħek ta' faraġ u mħabba.

KANT

Nitolbu flimkien

Nitolbuk Mulej skont l-intenzjoni ta' Papa Franġisku sabiex in-networks u l-mezzi ta' komunikazzjoni soċjali jaħdmu favur l-inkluzjoni li tirrispetta d-differenzi tal-oħrajn.

Nitolbu... Ismagħna nitolbuk Mulej.

Mulej nitolbu sabiex fid-dinja tal-komunikazzjoni l-Knisja tagħraf tiddjaloga mal-bniedem tal-lum u tmexxi lejn il-laqqgħa ma' Kristu.

Nitolbu... Ismagħna nitolbuk Mulej.

Nitolbuk Mulej, tagħtina l-grazzja biex, permezz tax-xibka soċjali, aħna ngħixu l-vokazzjoni tagħna u biex niskopru mill-ġdid is-sbuħija tal-fidi u tal-laqqgħa ma' Kristu.

Nitolbu... Ismagħna nitolbuk Mulej.

Għinna Mulej biex nagħrfu li r-rivoluzzjoni tal-mezzi tal-komunikazzjoni hija sfida kbira li titlob enerġiji friski u immaginazzjoni ġdida biex nittrażmettu lill-oħrajn is-sbuħija ta' Alla.

Nitolbu... Ismagħna nitolbuk Mulej.

Għinna Mulej ħalli, permezz tal-komunikazzjoni diġitali, inkunu kapaċi nilħqu lill-persuni mweġġgħa u mwarrbin, biex b'hekk ngħinuhom jiskopru l-qawwa tal-ħniena li tfejjaq ir-relazzjonijiet imfarrka u li terġa' ġġib il-paċi u l-armonija bejn il-familji u fil-komunitajiet.

Nitolbu... Ismagħna nitolbuk Mulej.